

पंचवटीअ खां ब्रजधाम --::--

(१८६)

पंचवटी अ दीदार जो, थियो राणल जो राजु ।
 गोदावरीअ कंठे ते, .बुधां युगल मधुरु आवाजु ॥
 दिलिबर बिना देरि जे, कई तकिड़ी तियारी ।
 जणु साकेत जे साहिब मुकी, सिक जी सुवारी ॥
 शौंकु दिसी साईअ जो, आई अमड़ि घणीं उकीर ।
 मांदी थी घणों मन में, नेण वहाए नीरु ॥
 अमड़ि घणें अदब सां, चई गदि गदि वाणी ।
 साई न छदिजो हितिडे, मां निधरि निमाणी ॥
 परे न कजो पदकमल खां, मुंहिजा साहिब सुबहानी ।
 असुल खां अनुराग निधि, मां आहियां बधी ब्रान्हीं ॥
 साईअ चयो सनेह सां, .बुधु गरीबि गुणनि भरी ।
 सदा असां सां गदु आं, हिक पलक न तूं विछुड़ी ॥
 पंद्रह दींह पंचवटीअ जो, कंदासूं दीदारु ।
 पोइ ईदासूं ब्रज में, इहा कृपा कन्दो करतारु ॥
 उते अचिजांइ उमंग सां, अची दिसिजांइ ब्रज बहार ।
 अची दिसिजि सांवण जे, झूलनि जा जिनसार ॥
 रासि विहारी रासि जा, अची माणिजि के रस रंग ।
 ब्रज रजिड़ी लगे लिडनि खे, जागनि प्रेम उमंग ॥

कणो कणो ब्रज रज जो, ज़णु चिन्ता मणि आहे ।
 उजायलनि जी उंजिड़ी, हिक लहिजे मंझि लाहे ॥
 रिपुदमन खे रघुवर चयो, ब्रजभूमि भली आहे ।
 उते असां जी सर्वदा, विहार थली आहे ॥
 उहा भूमी रस भरी, सदा भिनिड़ी कृष्ण कलोल ।
 जिते पक्षुनि जे लात्युनि में, जुगल जस जा बोल ॥
 हिक हिक वृक्ष छांविड़ी, प्रेम जी सिधि दिए ।
 गूंगे जियां रसिड़ा लहे, बुधाए कीन बिए ॥
 जमुना रस तरंगिणी, वहे अजबु निजारे सांणु ।
 जंहिजे सुन्दर पुलिनि ते, प्रीतम घुमनि पाण ॥
 उन्हीअ अनुराग नगर जो, आनन्दु तूं माणिजि ।
 जेको मिले वासु ब्रज जो, सो गनीमत ज़ाणिजि ॥
 वृन्दाबनु भूमीअ जे, साक्षात आ गोलोकु ।
 शरणि पयनि लहे सारिड़ी, सभिनी करे अशोकु ॥
 गोकुल जे गलियुनि जी, दिसूं गढ़िजी गुलिजारी ।
 बुधु मन मोहन जी, मन मुरिली मनहारी ॥
 कदमनि जे कुंजनि जा, उते दिव्य आहिनि दीदार ।
 जंहि में दोना मखण लाइ, पाण रचिया करतार ॥
 खसे गोपियुनि खां मटिका, दिए सखनि विराहे ।
 पाण बि दोननि में विझी, खिली खिली खाए ॥
 अहिड़नि अजबु रंगनि सां, आहे राजु रंगियो सारो ।
 सदा बहारी बसन्त जी, न को आइहड्डु सियारो ॥

जिते किये सन्तनि जा, आहिनि आश्रम रसीला ।
 नितु कथा करनि श्रीकृष्ण जी, दिसनि रस लीला ॥
 वेठा वर जे विरुंह में, छदे जग जा वसीला ।
 विंदुर जे वणिकार में, कया हेखिलनि हीला ॥
 जिनि सन्तनि जे दरस सां, मन मां मिटे उपाधि ।
 उते निर्लोभी नेही घणां, रहनि सनेही साथ ॥
 अनु अणिभो खाई करनि, मनु सणिभो सांवल सांगु ।
 द्रातर दिनुनि द्रांगु, सन्तोष ऐं सिकिड़ीअ जो ॥

(१६०)

सिन्धुड़ीअ खां साहिबु मिठो, करे रेल जी सुवारी ।
 जानिबु आयुमि जोधपुरि, वठी संगति सारी ॥
 राम सनेही आश्रम में, रातिड़ी गुजारी ।
 जिति भगतमाल रघुराज जी, गुरु ग्रन्थु गुलिजारी ॥
 जबल ते जानिब .बुधो, हिकु सन्तु आ सनेही ।
 दर्शन उत्कण्ठा जी, मां गाल्हि कयां केही ॥
 सन्तनि जे दर्शन जो, मुंहिजो प्यासी साईं सन्तु ।
 गोल्हे सचा दरिवेशिड़ा, मीरपुरि महन्तु ॥
 प्रभाति जो पंधिड़ो करे, हलिया चोट चड़िही ।
 लथो थकु दिलिबर जो, पसी महात्मा मड़िही ॥
 अबल घणें अनुराग सां, खणी बादामियूं मिसिरी ।
 आया उन्हीअ सन्त वटि, जहिंखो वियो जगु विसिरी ॥
 वाह जो सन्तु सुजानु आ, महिराजु देवीदानु ।

मोची बि जहिं सन्त खां, वठनि गुरमति ज्ञानु ॥
 जात पात जो भेदिङो, जंहि छदियो मिटाए ।
 हर कोई हरि भगति जो, अधिकारी आहे ॥
 अहिङे आनन्द राशि जो, अची दिलिबर कयो दर्शनु ।
 सन्त बि चयो सनेह सां, लाल राजी आं प्रसन्नु ॥
 पोइ त वेठुमि विंदुर में, उहो सनेही जोड़ो ।
 जणु भेनरु मिलियूं भाव सां, कटे विछोड़ो ॥
 साईअ चयो देवीअ दिनी, दिलि जो हालु .बुधाइ ।
 असुली जीव स्वरूप खे, अवहां छा ज़ातो आहे ॥
 सन्त चयो साईअ दिनी, .बुधु तूं मर्म सही ।
 नित्यु किंकरु श्रीराम जो, जीवु विषय विजयी ॥
 गोस्वामिअ मानस में, बि इहे वचन चया ।
 जीव वेही प्रभू गोदि में, पाता माया मंझि लिया ॥
 भुलिजी पंहिजे भाव खां, भुलल जीव थिया ।
 सो भोलाओ तदहीं मिटे, जदहिं दिलिबरु करे दया ॥
 पोइ मुशिकी महात्मा चयो, .बुधु लाखीणा लाल ।
 तवहां बि रस जे ब़ोल सां, कयो निमाणनि निहालु ॥
 तदहिं अम्बृत भिनां ब़ोलड़ा, ब़ालिया मीरपुरि मनठार ।
 सभिनी सचनि सन्तनि जो, हिकु मतो निरधार ॥
 मध्वाचार्य महाराजु भी, थो इऐं फरिमाए ।
 नित्यु किंकरु नाथ जो, जीउ असुलु आहे ॥
 नटवर आ नाटकु रचियो, मिली सेवकनि सांणु ।

पारटु देई प्रेमियुनि खे, संचालकु थियो पाण ॥
 खेदाए पंहिजनि बचनि खे, दिसे मधुर थो खेल ।
 सजणु सहसें सांग रचे, करे जगत में केल ॥
 किये दुखियनि दिलिड़ी वठे, किये हीणनि थिए हमराहु ।
 किये मूडहनि दसे मागिडो, लाए रहिबरु राहु ॥
 किये हुंडियूं सकारे सिक सां, बणिजी सांवलि शाहु ।
 किये हलाए रथिडो, किये घोड़नि खाराए गाहु ॥
 किये बणियो सेवकु सचो, किये बणियो नाई ।
 नामे लाइ नन्द लादुले, मुई गांइ बि जियाई ॥
 द्रापदीअ जी दरिबारि में, अची साड़िही वधाई ।
 सदां सांवल सतियुनि जी, आहे लजिड़ी बचाई ॥
 अहिड़ीअ तरह अनुराग सां, करे लीला विहारी ।
 साई इन्हीअ बोलनि सां, सन्तनि दिलि ठारी ॥
 हथ में हथु देई हलिया, टकिरीअ करण दीदारु ।
 सन्त . बुधायूं साधिना, जूं गाल्हियूं अकीचारु ॥
 पोइ देखारिया सभेई, विन्दुर जा स्थान ।
 साहिब जो सन्मानु, सदा आहे सन्तनि में ॥

(१६१)

अदियूं आयुमि ओदिड़ी, पंचवटी रस भूमि ।
 साहिब जे नेणनि में, रहियो आनन्दु झूमि ॥
 समयु त्रेता जुग जो, नेणनि में छांयों ।
 गोदावरीअ जो कण्ठिडो, मिठे बाबल मन भायों ॥

शरद रैन रसीलिड़ी, पूर्णमा प्यारी ।
 दिठा सरिता तीर ते, श्री अवध विहारी ॥
 धर्मधुरंदर धरणि ते, कयड़ो कुरिब जुहारु ।
 अजरु अमरु साहिब सचा, कयो रसना सांणु उचारु ॥
 पोइ लिकी लता ओट में, दिठी सोभ्या सुखकारी ।
 प्रसन्न प्रमोद बन जियां, दिठा युगल बिहारी ॥
 पंहिजे प्राण वल्लभ सां, श्रीजू बनि आई ।
 पर कद्रहिं बि बन जे कष्ट में, न स्वामिनि सकुचाई ॥
 दर्शनु करे मुखचन्द्र जो, सभु दुखिड़ो भुलायो ।
 सदा प्रसन्न उन्हींअ में, जेकी राघव जो रायो ॥
 स्वामीअ जो स्वामिनि खे, सनेहु समायो ।
 सुखिड़े में स्वामीअ जे, हियड़ो हर्षायो ॥
 राजऋषी रघुवीरु थमि, थियो बनिड़े में राजा ।
 अमड़ि जे आशीश सां, पूरणु सभु काजा ॥
 भाग्यवन्त लाइ भूमिड़ी, सभाई सुखकारी ।
 उते सचु साकेत आ, जिते साकेत बिहारी ॥
 प्यारीअ मन प्रीतमु वसे, प्रीतमु प्यारी प्राणु ।
 शील सुभाउ सनेहु गुणु, रूपु ऐं वेषु समानु ॥
 रंगिया परस्पर प्रेम में, पिय प्यारी प्रबीन ।
 रूप पियनि जानिब जियनि, नितु नितु नैह नवीन ॥
 लपिटी प्रेम तमाल सां, मधुरु रूप जी बेलि ।
 कद्रहीं उन्मत्तु प्रेम में, कद्रहिं जागी करनि केलि ॥

नूपर किंकिणि मधुर धुनि, छई नितु झनिकार ।
 बुधी ठरे साई सचो, कनि कोकिलि जी किलिकार ॥
 कदहीं कनि विसंहड़ी, कदहीं दिसनि निजारो ।
 कदहीं मृदु मुस्कानि सां, कनि चांदिनि चोधारो ॥
 गुलिङ्गनि जी नव चन्द्रिका, राजित स्वामिनि शीश ।
 मस्तक मुकटु गुलनि जो, शोभे अयोध्या ईश ॥
 जानिब जामो गुलनि जो, गुलिङ्गनि जी धोती ।
 गुलनि दुशालो कुलहनि ते, जंहि में गुलिङ्गनि जा मोती ॥
 रंगा रंगी गुलिङ्गनि जी, मुंहिजी स्वामिनि खे साड़िही ।
 जणु गुलिङ्गनि जे गोदि मां, थी प्रघटु प्यारी ॥
 गुलिङ्गनि कंगणं किंकिणी, गुलिङ्गनि सुन्दर हार ।
 सभु गुलिङ्गनि जा सींगारु, गुलिङ्गनि नूपर चरण में ॥

(१६२)

मुखु कमलु मैथिलि चन्द्र जो, राघव मन भायों ।
 चयाऊं स्वर्ग गंगा जो कमलिङ्गो, हिन कानन कीअ आयो ॥
 बुधी वचन विनोद भरिया, चयो मिथिलेश लली ।
 नील मधुप जे प्यास में, पाण आई कंज कली ॥
 रस सां श्री रघुवर चयो, प्रसन्न थी मन में ।
 भोरी न थियुइ भौ को, हिन भयंकर बन में ॥
 तदहिं शेर दिलि स्वामिनि चयो, सूरिहियनि जा सिरताज ।
 तंहिखे भौ कहिङ्गो जगत में, जंहि मालिकु तूं महिराज ॥
 श्रीराम चयो राज महल जूं, चौखियूं चित्र सारियूं ।

कंकण ऐं नूपरनि जूं, रुणि झुणि झंकारियूं ॥
 सुपिने में न यादि कयइ, से अयोध्या जूं माड़ियूं ।
 सिय देवी तुंहिजे सनेह तां, हर हर बलिहारियूं ॥
 तुंहिजे प्रेम प्रताप सां, प्रभूअ आपिदाऊं टारियूं ।
 कंडनि भरियूं धरितियूं थियूं, फूलियूं फुलिवाड़ियूं ॥
 तुंहिजे प्रेम प्रताप सां, थियो आनन्द घनु बनिड़ो ।
 तुंहिजे प्रेम हिंडोलिड़े, सदा झूले मूं मनिड़ो ॥
 प्रेम भरिया चया बोलिड़ा, थी गदि गदि गहिर गंभीर ।
 विच विच में कोकिलि अमां, चवे वाह वाह श्रीरघुवीर ।
 वसंदो रहीं विखंह सां, श्री वर वरिणीअ जा वर ।
 जियोमि जनक लाद्रिली, जिई दशिरथ जा दिलिबर ॥
 साहिब श्री सियचन्द्र जा, सब्बाझा शोहर ।
 नाठी श्री निमिवंश जा, गुणनि में गोहर ॥
 सूरिज सूरिज वंश जा, मुंहिजा अमरु उज्याला ।
 पीअंदो रही पारिथिवि सां, प्रेम भरिया प्याला ॥
 दशरथ नन्दन लाद्रिला, दिलिबर दिलि धणी ।
 साहिब घणो वर्णी, जद्रहिं प्यारु करीं पारिथिवि खे ॥

(१६३)

आयमिं साईं सुधीरु, श्री गोदावरी तीरु,
 वठी भग्नतनि जी भीड़, चओ वाह वाह वाह ।
 पहिरे पट चीर, कशे कमरि में तीर,
 गदु घुमें रघुवीरु, चओ वाह वाह वाह ॥

दिसो लालन जी लोद, करे हरीअ सां होद,
 त बि गरीबी जी गोद, चओ वाह वाह वाह ।
 जेको अचे अबल ओट, माणे कुरिब जा कोट,
 थिए प्रेम लोट पोट, चओ वाह वाह वाह ॥१॥

साई दया जो दर्याहु, साई हीणनि हमिराहु,
 साई निमाणनि नांहु, चओ वाह वाह वाह ।
 साई बांको बेपरिवाहु, साई शाहनि जो शाहु,
 साई प्रेमियुनि पतिशाहु, चओ वाह वाह वाह ॥

साई दीननि ते दयालु, साई गरीबनि गोपालु,
 साई किरियलनि कृपालु, चओ वाह वाह वाह ।
 साई क्षमा जो अवितारु, साई भुलूं बखिशणहारु,
 साई गरीबी गुलिजारु, चओ वाह वाह वाह ॥२॥

करे कुरिब जी काह, कयाऊं ठाकुर सां ठाहु,
 ब्रह्म सुख खां अचाहु, चओ वाह वाह वाह ।
 जिनि साई शेरु दिठो, चयो सभिनीं खां सुठो,
 माखीअ मिस्तीअ खां मिठो, चओ वाह वाह वाह ॥

आहे निबलनि बलु, करे नीहु निर्मलु
 दिए फलनि जो फलु, चओ वाह वाह वाह ।
 आहे दिलि जो कूमलु, धियायो भतारु भूमलु,
 कयो अनुरागु उजलु, चओ वाह वाह वाह ॥३॥

(१६४)

हिक दीह हाकिम होत थे, कई झंगल में एकान्ति ।
 सिजु लही सांझी बणी, बन में छाई शान्ति ॥
 परियां परियां प्रेमी वेही, पिया नामिड़ो उचारीनि ।
 सुदिका भरे सिक में, गाड़िहा पिया गारीनि ॥
 अबलु जदहिं एकान्ति में, वेठुमि ध्यानु धरे ।
 साहिब दिठो समाज में, आई सुपनिखा वेसु करे ॥
 श्रीरघुवीर जे हास्य ते, उन भयंकरु रुपु धारियो ।
 डिजन्दो दिसी श्रीजूं खे, साईअ हियो हारियो ॥
 भव में बाबल मिठे जा, पियड़ा नेण खुली ।
 पुठीरी बीठल दिठी, राक्षसी हिक थुली ॥
 सोढ़ी कुल सतिगुर खे, तदहिं साईअ संभारियो ।
 कलंगीधर करतार आउ, इऐं पलि पलि पुकारियो ॥
 दूरि कयो हिन दुष्टि खे, मुंहिजी साहिबि डेज़ारे ।
 गुरु गोविन्द सिंघ गदा हणी, छदि मूरखि खे मारे ॥
 साई अ सद्र में सद्गु दिनो, सोढियुनि जे सरिदार ।
 परे कयो पलीति खे, कलंगीधर करितार ॥
 दुष्टा जदहिं दूरि थी, छायो हर्षु अपारु ।
 साईअ चयो सनेह सां, जुगल जो जैकारु ॥
 वाह बची तूं फूक सां, थी पहाडु उदाई ।
 तो जहिड़ी सहायक सखी, रहे संग में सदाई ॥
 इऐं चई अनुराग सां, प्रभू भाकिड़ी पाती ।

गरीबि श्रीखण्डि ब्रचिड़ीय जी, ठरी पेई छाती ॥
 साई जागियुमि समाज खां, दिठो बाहिरि अंधेरो ।
 सदु कयो सतिसंगियुनि खे, हलूं घर दे सवेरो ॥
 बाबल बुधायो ब्रचनि खे, दिठी राकिसी भव वारी ।
 नंह जंहि जा छज जेदा, जणु राति हुई अन्धियारी ॥
 अखियूं ब्ररनि टांडनि जियां, बुबा जणु गुंदी ।
 चमिड़ी हाथीअ खल जियां, ऐं भयानकु मुंढी ॥
 सतिगुरु गोविंद सिंघ खे, पोइ दाढ़ा सद कया ।
 उन्हनि जे उपकार सां, भव सभु दूरि थिया ॥
 इऐं रिहणियूं कन्दा राह में, आया अडण मंझारि ।
 साई अ जी सरिकारि, साई अ सांणु सुखी रहे ॥

(१६५)

मिठे बाबल भगति रस जी, नन्दी वहाई ।
 सतिसंग ऐं सनेह जी, जणु वर्षा वरिषाई ॥
 जिते किये जानिब जी, थिए कथा कुरिब भरी ।
 साई अ जे सतिसंग में, कहिजी न दिलि ठरी ॥
 जानिब जागाई जिनि खे, जीअ में जौक जरी ।
 से सचे रस समाज में, घुमनि हर घड़ी ॥
 कथा बाबल शेर जी, जणु मिठी आ मिसिरी ।
 पर प्यारी लगे उन्हनि खे, जिनि विषइ विहु विसिरी ॥
 कदहीं प्रभू चरित्र जा, रसिड़ा बुधाईनि ।
 कदहीं सुगम साधिना, सेवकनि समुझाईनि ॥

बिना घुरिज दासनि खां, सेवा कराईनि ।
 रुलियल जे रस राह खां, से पिर सां परिचाईनि ॥
 अभागनि सौभागिड़ो, साईं अ सज्जन दिनो ।
 अविद्या जो जंजीरिड़ो, जिनि चपुटीअ सांगु छिनो ॥
 मालिक मीरपुरि घोट जी, कथा जिनि बुधी ।
 तकिड़ी तंहि तालिब खे, मिली प्रेम सिन्धी ॥
 जिनि जी बाबल शेर में, आहे भगति भली ।
 तिनि देखारियाऊं दिलि में, गुणनिधान गली ॥
 पंचवटीअ में प्रेम जी, बाबल कई बरिसाति ।
 बाबल मिठीअ बाझ सां, वरु सभिनी सां साथि ॥
 दर्द वन्द दूलह जी, सदा जै जै उचारियो ।
 साईं जिऐमि सुहाग सां, इऐं पलि पलि पुकारियो ॥
 जिनि जपाए नामिड़ो, ततो जीउ ठारियो ।
 निष्कामता निष्कपट जो, सचो सबकु सेखारियो ॥
 करे देश रटनिड़ो, सभ तीरथनि खे तारियो ।
 भेलेरे भगवान जो, देहिड़ो देखारियो ॥
 प्रीतम प्रेम उमंग में, हर घड़ीअ धारियो ।
 साहिब संवारियो, साईं अ जे सतिसंग खे ॥

(१६६)

पंचवटीअ में प्यार सां, रहिया पूरा पन्द्रहं दींह ।
 पोइ गिरिराज दर्शन लाइ, संभारयमि साईं शींह ॥

वाट ते हिक टेशननि ते, गादीअ अची लाथो ।
 उतां जे अशुभ हवा खे, साहिब सुजातो ।
 साईअ चयो संगति खं, हीउ अपावनु देशु ।
 अनु जलु हितां जो न वठो, मतां करे चित कलेशु ॥
 हथ बधी दासनि पुछियो, जीउ मालिक महरिबान ।
 सजण समुझो कीअ था, शुद्धि अशुद्धि अस्थान ॥
 तदहिं कृपा सिन्धु कृपा करे, मिठा बोलिडा बुधाय ।
 पंहिजे दिलि अनुभव जा, वचन समुझाय ॥
 सदा हिन जे दिलि में, आहे जुगल नाम उचारु ।
 अशुद्धि थल या जनु दिसी, थिए वाहगुरु वारोंवारि ।
 इहा परीक्षा कसौटी, सचे सतिगुर कई बखशीश ।
 संगति चयो सनेह सां, जै जै श्री जगदीश ॥
 भागनि सां मालिकु मिलियो, आहे सर्वज्ञ सोभारो ।
 असां पापियुनि तारण लाइ, मुको परमेश्वर प्यारो ॥
 गेसरि छदे गादीअ चडिहिया, सभु सजण सनेही ।
 गाइनि गुण रघुवीर जा, विंदुर कनि वेही ॥
 गिरिराज जे गुलिजार में, आयुमि आनन्द कन्दु ।
 हुई आखाड़ी पूर्णिमा, थियो उदय मीरपुरि चन्दु ॥
 लछिमणदास पंडे जे, अङ्गण में आया ।
 उन बि दिसी अबल खे, पंहिजा भाग भला भांयां ॥
 मंझदि जो मन्दिर में, अची वीर कयो विश्रामु ।
 लगे ठंडिडी हीरडी, दिए अंगनि खे आरामु ॥

श्री हरिदेव अची हर्ष सां, ताड़ी वज़ाई ।
मिठो मीरपुरि साई, उथी बुधायो बोलिड़ा ॥

(१६७)

कृपा सिन्धु कथा करे, कयो घुमण जो सायो ।
गरीबनि लाइ रेविड़ियूं, घणो रेजो मटायो ॥
घिटी घुमी बाज़ारि खां, श्री गिरिराज ते आयो ।
कैंसरि चंदन खीर सां, श्री गिरिराज अन्हवायो ॥
रूमालु देई मुखिड़े खे, घुमनि गिरिराजु सारो ।
उते परिक्रमाऊनि जो, हुओ अजबु निज़ारो ॥
किनि खे कलिशा खीर जा, सन्हिड़ी धार वहनि ।
किथे दण्डवत कनि प्रेम सां, जै गिरिराज चवनि ॥
के त हिक हिक जाइ ते, सौ अइ वार निमनि ।
साई तिनि सन्तनि जी, चरण रज चुमनि ॥
रेविड़ियूं पताशा पेड़ा, तिनि सन्तनि खाराईनि ।
छोलनि सां भोलनि जा, वेड़िहा वरिसाईनि ॥
सभिनी तीरथ यात्रियुनि जो, कनि श्रद्धा सां दर्शनु ।
जिनि जे मधुर आसीस सां, सदा साईअ चितु प्रसन्न ॥
दर्शनु करे दिलिबर जो, सूरिज मोकिलायो ।
मानसी गंगा तटि आयो, पोइ साई सारे समाज सां ॥

(१६८)

गिरिराज जो आनन्दु लुटे, श्री वृन्दाबन आया ।
रहनि रस जे राज़ में, साई सुर राया ॥

पसी प्यारो देशु हीउ, चितिड़ो थियुनि पसन्नु ।
 अची कयाऊं उमंग सां, श्री बिहारीअ जो दर्शनु ॥
 धणी लथुमि धर्मशाल में, जिते पद्मो पुजारी ।
 साईअ खे सनेह सां, तंहि सौपे दिनी सारी ॥
 सभेई उन धर्मशाल में, रसिड़े सांगु रहिया ।
 साईअ दिना सतिसंग जा, आनन्द अणमया ॥
 एतिरे में मीरपुरि जो, आयो मुहिबतियुनि टोलो ।
 सभिनी चयो सनेह सां, मिठे बाबल जै ब्रालियो ॥
 अमड़ि घिड़ी दरिड़े खां, कयो दण्डवत प्रणामु ।
 दर्शनु करे दिलिबर जो, दिनो अखियुनि आरामु ॥
 साईअ दिठा पंहिजे गांव जा, सेवक सदोरा ।
 प्यारियाऊं भरे प्यार सां, कुरिब जा कटोरा ॥
 खुशि प्रसन्नु साहिब पुछियो, बुधी दासनि दिलि ठरी ।
 नीरु भरे नेणनि में, चवनि जै जै हर घड़ी ॥
 जै जै हो साहिब सचा, जै जै मीरपुरि घोट ।
 जै जै सब्राझल सतिगुरु, कुरिब कृपा जा कोट ॥
 जै जै दूलह दादुला, जै दरिदवन्द दरिवेश ।
 तूं बि जिये मालिक मिठा, तुंहिजो जिए साहिबु अवधेश ॥
 बाबल बुधा ब्रचनि जा, इहे आशीश भरिया वेण ।
 मुहिबत उमिड़ियनि मन में, कृपा भरिया नेण ॥
 पुठनि हाल अहिवालिड़ा, पोइ सभिनी संभारे ।
 कीअ न संभारीदा तिनि खे, जेके पयनि पनारे ॥

अहिडे आनन्द कन्द जी, मिली शरणि सोभारी ।
 उन्हनि ते ईश्वर जी, आहे अनुकम्पा भारी ॥
 गरीब परिवर महिर परिवर, नींह परिवर नाथ ।
 दीन परिवर पतित परिवर, सदा सनेहियुनि साथ ॥
 साहिब चयो सभिनी खे, सिधो कयो जलु पानु ।
 करियो इशिनानु, तकड़ि मां तियारी करे ॥

(१६६)

साहिबु सांझीअ जो घुमें, श्री यमुना तटु सुखधामु ।
 बटे घड़ियूं एकांति में, सभु गार्हनि गुणग्रामु ॥
 रजिड़ी जमुना पुलनि जी, जणु चांदीअ जो चूरो ।
 रजकणु भी ब्रज भूमि जो, दिए प्रेम रसु पूरो ॥
 गोविंदु जीअें गुवालनि में, तिअें साईं संगति सांणु ।
 करनि रस जा केलिड़ा, प्रीतम भुलाए पाणु ॥
 कद्रहिं करिनि रिछ रांदिड़ी, पाण साहिबु छद्राए ।
 खेल जो करे बहानिड़ो, सभु लेखा मिटाए ॥
 इहा क्रीड़ा कथा कंत जी, लगे कानल खे प्यारी ।
 धारे रूपु बादल जो , उते आयुमि बनवरी ॥
 नीलम छटा बादल जी, चमिके चौधारी ।
 द्रिसी नूरानी निजारिड़ो, चयो साईंअ सुखकारी ॥
 हीउ रंगु बादल जो, प्रभू मूरति सांणु मिले ।
 जणु बिजिलीअ जे चमक सां, खांवन्दु पाण खिले ॥
 इन्द्रलठि आनन्द भरी, जणु मोर मुकुटु आहे ।

गर्जना मधुर बादल जी, ज़णु मुरली वज़ाए ॥
 सन्हिड़ो वसे फूहारिड़ो, ज़णु कृपा रसु वरिसे ।
 भगतनि जो मनु मोरु थी, हर हर थो हरिषे ॥
 उद्गमैं हंसनि पंगिती, ज़णु गज़ मोतियुनि माला ।
 वर्षात्रतु जी ओढ़िनी, ज़णु ओढ़ी नन्दलाला ॥
 बुधी वचन बाबल जा, सभ सज़णनि निहारियो ।
 दिसी अनोखो रूपिड़ो, नैननि खे ठारियो ॥
 सदा मिलनि साईअ खे, दिलिबर दिव्य दीदार ।
 हर दमु पाये झातिड़ियूं, ठरे जसोमति ब़ारु ॥
 मल्हुनि ऐं कुसितीअ जा, पोइ अजबु रंग दिठा ।
 खिलूं चर्चा दासनि जा, मालिक लगनि मिठा ॥
 खिलिणे खे खावन्दु दिसी, रीझ करे रिझिवारु ।
 बाझारे बापूअ जियां, हर हर करे संभार ॥
 रांदियूं खेदी रस भरियूं, पोइ अडण में आया ।
 सदा सुखिड़ा सवाया, साईअ खे साहिब दिना ॥

(२००)

वृन्दाबन निकुंजनि में, घुमें जानबिड़ो त जुवानु ।
 जंहिजे मुहिबत ते मोहितु थियो, साकेत जो सुलितानु ॥
 जिनि प्रेम में पलिते छदियो, सभु गीता जो ज्ञानु ।
 जंहिखे राति दीहां इहा लातिड़ी, जीए मैथिलिचन्दु महरिवानु ॥
 श्री खण्डु चन्दु सोभारिड़ो, साहिबिड़ो सुबहानु ।
 आउ सिग सेवकि सहिचरी, चई स्वामिणि करे सन्मानु ॥

श्री पारिथिवी पदकमल में, जिनि सर्वसु कयो कुलिबानु ।
 मंगितो थी मुहिबत मंगे, तोड़े आहेमि खानी खानु ॥
 श्री सिय रघुवीर जे सुखनि लाइ, नितु द्वियनि दीननि दानु ।
 वीर धुरीण वैद्यलि जो, चाहींनि कुशलु कल्याणु ॥
 साईं साहिब जो सदा, ज़सिड़ो चवे जहानु ।
 अमृत वेले अम्बृत नाम जो, साईं करे सनानु ॥
 प्रेम पन्थ जो पथिकु थमि, पद पद्मनि पूजारी ।
 श्रीनिमनन्दिनी नूपर में, करे कोकिलि किलिकारी ॥
 श्रीपार्थिवी प्राणा सहचरी, सरितियूं सद करिनि ।
 करें सखियुनि जां टेलिड़ा, श्री मैगसि मुजिरो भरिनि ॥
 वेही विरिह वणिकारि में, तव मां ढव लहिनि ।
 सर्वे समाज ठहनि, हिक हिक बाबल बोल सां ॥

(२०१)

परियां दिठाऊं सन्त जो, हिकु आश्रम उजियारो ।
 जंहि जे पासे में चमिकियो पिए, गुलिड़नि चौब़ारो ॥
 पेही आयो उति प्रीति सां, साईं सिन्धु वारो ।
 फलिड़ा खणी हथनि में, कयो निमी नमसिकारो ॥
 सन्तु बि उथियो उमंग सां, ज़ाणी प्रीतम प्यारो ।
 भरे पाताई भाकिड़ी, दिसी बहुगुण बारो ॥
 ज़णु भरतु मिलियो भारद्वाज सां, थियो निर्मलु निज़ारो ।
 भली आएँ भागुनि भरिया, थियो उजलु आखाड़ो ॥
 असां गरीबनि भूंगिड़ी, थव मुहिबत जो माड़ो ।

हीअ कुटियाउनि कतारिड़ी, आहे प्रेमियुनि जो पाड़ो ॥
 लगे न लिंग वारनि खे, गरिमी ऐं जाड़ो ।
 अठई पहर अनुराग सां, कनि लालन दे लाड़ो ॥
 सभेई मधूकड़ी व्रति ते, कनि गोविंद गुजारो ।
 साई सोभारो, इहे बोल बुधी ठरी पियो ॥

(२०२)

भुगिड़ा आंदा भाव सां, सन्त भरे थाल्ही ।
 जणु सुधामें जूं रयूं, खाए बनमाली ॥
 बाबलु खाई भाव सां, से साराहियां भुगिड़ा ।
 पिसितनि बादामियुनि खां, मिठा सन्तनि जा भुगिड़ा ॥
 सन्त खाराईनि सिक सां, पहिरीं प्रीतम खे भुगिड़ा ।
 अम्बृत खां बि रसीलिड़ा, तदहीं बणिया भुगिड़ा ॥
 राघव बेर माधव रयूं, साई खाएभि भुगिड़ा ।
 ततल वारअ ते तपी, रासि थिया भुगिड़ा ॥
 तदहिं सन्तनि चपिड़नि ते, चड़िहिया आहिनि भुगिड़ा ।
 साईअ मंजिया साकेत जा, उहे भगितनि जा भुगिड़ा ॥
 सन्तनि चयो सेवकनि खे, दे भाउनि खे भुगिड़ा ।
 पोइ जलु पियारेंनि जौक मां, खाई बसि कनि भुगिड़ा ॥
 मोहन जो हिकु मोरु उति, आयो दिसी भुगिड़ा ।
 खांवद खाराया तंहि खे, पंहिजे झोल मंझा भुगिड़ा ॥
 दिलियूं बि दरिद वंदनि जूं, जणु भुगल आहिनि भुगिड़ा ।
 कबूलु पिया करतार खे, उहे भाग्यवन्तु भुगिड़ा ॥

(२०३)

सन्तनि वटि सनेह सां, जानिब कयो जलपानु ।
 मिली खिली मालिक मिठे, कयो सन्तनि जो सन्मानु ॥
 किनि खे दिना कंबलिड़ा, किनि वस्त्र ओढ़ाया ।
 किनि खे खड़ाऊ बूटिड़ा, प्रीतम पहिराया ॥
 इऐं दर्शन करे सन्तनि जा, हिक थल्लिड़े ते आया ।
 साईअ बुधायो अमड़ि खे, अजु थियड़ा मन भाया ॥
 सन्तनि जे दर्शन सां, थियो कोटि गंगा इशिनानु ।
 सदा रहूं ब्रज देश में, इहो भागु करे भगवानु ॥
 अमड़ि चयो अनुराग सां, बई हथ जोड़े ।
 प्रभू पुजार्इदुव आशिड़ी, पंहिजे प्यारनि जे थोरे ॥
 साई सन्तनि दरस जो, प्रतापु आहे केदो ।
 साईअ चयो सनेह सां, आहे ईश्वरु जेदो ॥
 महिमा सन्त सचनि जी, वेद न था ज्ञाणीनि ।
 ब्रह्म सुख खां अग भरो, जेके मधुरु रसु माणीनि ॥
 वर्जो इश्क आकाश में, पंहिजो सजगु सुंजाणीनि ।
 मिली मिली मिलंदा रहनि, त बि राति दीहा ताणीनि ॥
 अमड़ि पुछियो अनुराग सां, हींअर दिठा जे सन्त ।
 से बि उन्हीअ आनन्द में, हुआ रसीला रसवन्त ॥
 बुधी बोल अमड़ि जा, साई हियड़ो हर्षायो ।
 चयाऊं हिननि दर्शन सां, सतिगुरु यादि आयो ॥
 रूप तेज में सतिगुर जियां, आहे रस भरियो ।

प्यारु भर अहिड़ो दिनो, जंहि में तनु मनु सभु ठरियो ॥
 दमि दमि दिलि खे यादि पवे, उहो दीहड़ो भाग भरियो ।
 सेवा जो स्मर्णु करे, हीयड़ो थियेमि हरियो ॥
 हिकड़े दफे कृपा मां, पंहिजो पुस्तकु मुकाऊं ।
 श्री जानकी चन्द्र जे जस जा, जंहि में मोती पूताऊं ॥
 साकेत स्वामिणि जो कयो, कथनु सन्त सरूपु ।
 महिमा मैथिलिचन्द्र जी, जंहि में अजाइबु अनूपु ॥
 केतिरो आ रघुवीर जो, श्री आर्यिलि में अनुरागु ।
 स्वामिनि राघव सुखनि लाइ, केदो कयो आ त्यागु ॥
 जानिब जे जस रखण लाइ, कयो तपस्वनि बाणो ।
 कदहिं कयाऊं कोन को, मालिक सां माणो ॥
 इहो सन्तु सुभाउ साहिबि जा, साह में सीबाणो ।
 सदा सुखी रहे साहिब सां, मुंहिजो रस भरियो राणों ॥
 साई अमड़ि जी रस भरी, इहा थी विंदुर विखंह ।
 सतिसंगति जी संह, मुंहिजा साई अमड़ि सुखी रहो ॥

(२०४)

साईअ सुजस अम्बृत जा, जेके प्रेमी प्यासी ।
 तिनि खे अवध धणीअ जी, दिनी खावंद खवासी ॥
 साई सुजस सुमेर जी, जिनि खे घुरिज घणीं ।
 तिनि खे श्री रघुवीर जी, वाह जा विंदुर वर्णी ॥
 विषयनि विहु कटण लाइ, साई सुजस मणीं ।
 से नेही निष्कामु थिया, जिनि कीरति कन्त भणी ॥

साईं सुजस तीरथ में, जेके गुजारीनि ।
 से पाण बि तरनि पलक में, पंहिजा कुलिड़ा भी तारीनि ॥
 साईं सुजस ठाकुर जा, जेके प्रेमी पूजारी ।
 तिनि जे दिलि में नितु वसनि, ब्रज अवध बिहारी ॥
 जिनि दिलिड़ीअ में दाइमु रहे, साईं सुजस फुलिवारी ।
 रता रातियां दिहाड़ी, सेईं सिक सुगन्धि में ॥

(२०५)

देहली घुमीं दिलिबर अबा, आया नवाब देरे ।
 संझा जो साहिब मिठा, अची टिकिया राम देरे ॥
 गुरु साहिब जे मन्दिर में, अची साईंअ वन्दनु कयो ।
 करि कणाहु प्रसादु गुरुनि जो, पूजारीअ चयो ॥
 सवा रुपयो रुमाल मां, छोड़े साहिब दिनो ।
 दर्शनु दिसी दिलिबर जो, सो बि रस भिनो ॥
 साईं आयुमि अङ्ग में, जागियो मुंहिजो भागु ।
 तवहां जे चरणनि दरस सां, उपजियो मन अनुरागु ॥
 जिते किथे जानिब जा, थियनि सहसैं सलामी ।
 सभेई चवनि सनेह सां, हीउ सिंधुड़ीअ जो स्वामी ॥
 डिधिड़ो चोलो दिलिबर जो, पगिड़ी भागु भरी ।
 लोढ़ दिसी लालन जी, कहि जी न दिलि ठरी ॥
 राह वेंदे रांझन ते, माणुहूं थियनि मुश्ताक ।
 वाह सूरति सुबहानु आ, दिलि खोलिनि ताक ॥
 सुरी पुछनि सेवकनि खां, हीउ किथां जो महिराजु ।

प्रघट्ट थियो पृथ्वीअ ते, सभ सन्तनि जो सिरताजु ॥
 चुपि करे चेलनि चयो, साई कपह वापारी ।
 आहे भगति भण्डारी, माणुहुनि मंजियो दिलि में ॥

(२०६)

घुर्मी अम्बनि वणिकार मां, आया सतिसंग मन्दिर मंझि ।
 जिते कथा . बुधनि करतार जी, सज्जन सुबूह संझि ॥
 साई बि सतिसंग जो, सदा अथमि शौंकीनु ।
 तोड़े परा प्रेम में, आहे लालन सां लव लीनु ॥
 उतां जी संगति साईअ जो, जद्रहिं दरसु कयो ।
 जणु सतिगुरु आयो सतिसंग में, एदो हर्षु थियो ॥
 सभिनी घणें सनेह सां, अची लालन लीलायो ।
 गोबिन्द पंहिजे गंज मां, ब्र टे ब्रालिड़ा . बुधायो ॥
 पूरब पुण्य प्रताप ते मिलियो, दिलिबर जो दीदारु ।
 तवहां जे वचन मोतियुनि जो, पाए गलिड़े पायूं हारु ॥
 दिंसी श्रद्धा सिक संगति जी, ढोलणु पयुमि ढरी ।
 वचिननि जी वर्खा करे, कई सभिनी दिलि हरी ॥
 रे मन राम सां करि प्रीति जो, कयो अर्थु आनन्द भरियो ।
 ब्र कलाक . बुधी ब्रोलिड़ा, सभिनी जीउ ठरियो ॥
 श्रीराम नाम रस धाम जी, महिमा अगमु अपारु ।
 शेष साराहे सहस मुख, पाण प्रभू न पाए पारु ॥
 ऊचे ऊपरि ऊचा नामु, इऐं सतिगुर शेर चया ।
 श्रीरामु न सके नाम गुण गाई, श्री तुलिसीअ कथनु कयो ॥

श्रीराम सनेही ना मरे, इहो कबीर साहिब कोलु ।
 निशि दिल राम नाम की वर्षा, इहो बिल मंगल जो बोलु ॥
 मरा जर्पीदे भील मां, थियो वाल्मीकु मुनी ।
 प्रह्लाद जे रोम रोम मां, अचे राम नाम धुनी ॥
 प्रथम मंगलु जगत में, श्रीरामु नामु रस धामु ।
 प्रभाति जो सभु को रटे, जै जै राजलु रामु ॥
 राम नाम प्रसाद सां, थियो प्रथम पूजि गणेशु ।
 सहित प्रिया सिक सां जपे, अवढ़र दानि महेशु ॥
 राम नाम रस में मगनु, रमा सहिति रमेशु ।
 श्रीराम नाम प्रताप ते, कई धरणी धारणु शेष ॥
 सुगे खे सद्गिड़ा करे, चयो गनिका गंगा रामु ।
 सा बि वेई वैकुंठि में, जा पापिणि हुई तमामु ॥
 हिक सूअर मारियो यवन खे, चयाई हाइ थी मुउसि हरामु ।
 प्रभूअ चयो आणियोसि हिति, हिन जपियो मुंहिजो नामु ॥
 श्रीराम नाम रस धाम जो, वदो प्रतापु चयो ।
 बोल .बुधी साहिब जा, सभिनी ढउ थियो ॥
 सभिनी चयो सनेह सां, वाह वाह साहिब वाह ।
 तूं आं रहिबरु रस जा, तूं शाहनि जो शाहु ॥
 काइमु रहे कलिजुग में, तुंहिजी साहिबी सोभारी ।
 कृपा करे केतरनि जी, दिलि अथव ठारी ॥
 सुखी रहींमि सुहाग सां, मुंहिजा अबल अवितारी ।
 भगति रसु भारी, जाहिरो कयुव जगत में ॥

(२०७)

आनन्द कन्दु अबलु मिठो, आयो बागु घुमण सांझी ।
 मुहिबत में मस्तानिड़ो, मुड़िसु अथमि मांझी ॥
 पुठिया भंगड़ दासिड़ा, बि अदब सांगु घुमनि ।
 लोढ़ दिसी लालन जी, आनन्द में झूमनि ।
 हिक संझा जी वेलिड़ी, सहिजे छाई शान्ति ।
 बी पीतल हुई भंगिड़ी, टीं बागनि जी एकान्ति ॥
 चोथों साहिबु सांगु आ, पंजो प्रेमु बणियो हमिराहु ।
 छहों छोलियूं हर्ष जूं, सतो सणाओ वाउ ॥
 उन्हीअ दमि आनन्द जो, बादलु चित चड़िहियो ।
 मनिड़ो मैगसिचन्द्र जो, मुहिबत मंझि मड़िहियो ॥
 अम्बनि जे झुगटे में, हिकु सुहिणो गोलु मैदानु ।
 उते आयुमि अलिबेलिड़ो, सन्तनि जो सुलितानु ॥
 तोतनि मैनाउनि जूं, थियूं लाहूती लातियूं ।
 साई वैदियलि वणिकार में, पाइण लगमि झातियूं ॥
 नाभीअ मां धुनिड़ी उथी, मुखिड़े ते आई ।
 लालन कई किलकारिड़ी, बुधी कोकिलि लज़ाई ॥
 श्री आर्यलि अमड़ि उकीर जी, कई गीतड़े में गुफितार ।
 अखिड़ियूं अबाणनि दे, तकिनि थियूं हर वार ॥
 अजु त प्रमोद बननि में, था तोता लाति लवंनि ।
 दोरापा देह धणीअ खे चतूअड़ा त चवनि ॥
 मयाखं मैथिलिचन्द्र जूं, मुहिब खे थियूं मिलनि ।

रगूं बि राघवलाल जूं, श्री स्वामिणि सद्दिङा कनि ॥
 गिलनि तां गोड़हनि जूं, बूंदू बसि न कनि ।
 पार्थिविचन्द्र जा प्रीतम खे, पलि पलि पूर पवनि ॥
 साईं श्री रघुवर खे, मान्दो दिठो मनि ।
 पाण बि घणो व्याकुलु थिया, लालन जे त लगनि ॥
 आंसुनि अजु अबल जे, भिजायो त गिलनि ।
 अदियूं कयो आसीसिड़ी, मुंहिजा खांवंद शाल खिलनि ॥
 दुआ करियो शल देशु वसेई, श्री आर्यलि अमडि अचनि ।
 मिठी स्वामिणि मिले सुहाग सां, मुंहिजो नंहु नंहु नेण नचनि ॥
 वाधायूं हिन विपिन जा, वण टिण वलियूं दियनि ।
 जुग जुग शाल जीअनि, खिलंदा रहनि खुशीअ सां ॥

(२०८)

सदिके साईं साहिब जे, शिंघ ठवणि तां सदिके ।
 सदिके साईं साहिब जे, नींह निवण तां सदिके ॥
 सदिके साईं साहिब जे, क्षमा क्षवणि तां सदिके ।
 सदिके साईं साहिब जे, दान देवण तां सदिके ॥
 सदिके साईं साहिब जे, मृदु भाषण तां सदिके ।
 सदिके साईं साहिब जे, लिक राखण तां सदिके ॥
 सदिके साईं साहिब जे, मन माखण तां सदिके ।
 सदिके साईं साहिब जे, रस चाखण तां सदिके ॥
 सदिके साईं साहिब जे, लक्ष्य लखण तां सदिके ।
 सदिके साईं साहिब जे, सुखऊं सुखण तां सदिके ॥

सदिके साई साहिब जे, नितु निमण तां सदिके ।
 सदिके साई साहिब जे, चरण चुमण तां सदिके ॥
 सदिके साई साहिब जे, कृपा कोर तां सदिके ।
 सदिके साई साहिब जे, मिठी ओर तां सदिके ॥
 सदिके साई साहिब जे, शाहाणी टोर तां सदिके ।
 सदिके साई साहिब जे, रुमाल छोर तां सदिके ॥
 सदिके साई साहिब जे, लाखीणी लोढ़ तां सदिके ।
 सदिके साई साहिब जे, हर्ष होढ़ तां सदिके ॥
 सदिके साई साहिब जे, रस रीझ तां सदिके ।
 सदिके साई साहिब जे, खिलिणी खीझ तां सदिके ॥
 सदिके साई साहिब जे, मृदु मुस्कान तां सदिके ।
 सदिके साई साहिब जे, दयालु ब्रानि तां सदिके ॥
 सदिके साई साहिब जे, सचे शान तां सदिके ।
 सदिके साई साहिब जे, मिठे मान तां सदिके ॥
 सदिके साई साहिब जे, रस धाम तां सदिके ।
 सदिके साई साहिब जे, मिठे नाम तां सदिके ॥
 सदिके साई साहिब जे, गीतड़े गान तां सदिके ।
 सदिके साई साहिब जे, मिठी ज़बान तां सदिके ॥
 सदिके साई साहिब जे, सति संग तां सदिके ।
 सदिके साई साहिब जे, नाम रंग तां सदिके ॥

* गीतु *

सिक वारनि जो, साथी केरु ब्रियो ।

रग रग पुकारे, साईं शाल जियो ॥
 दोह न दिसे थो कंहिजा, सचो साईं मुंहिजो,
 असुल खां अधम उद्धारु, बिरिदु जंहिजो,
 हथिड़ो हाकिम वतो, तंहिखे पयो राम पतो,
 सेघ मां मिलियो तंहिखे, साहिबु सो संहिजो,
 विरह विछोड़ो तंहिजो, सदा लाइ वियो ॥१॥
 क्यासिड़ो कामिल तोखे, घणो अधीननि लाइ,
 दीनु थी पुकारे दिलि, सदिड़े में थी सहाइ,
 सुरलु सुभा जंहिजो, साईं थियो सगो आ तंहिजो,
 नाथ तो निवाज़िया केई, भोरिड़े भगति भाइ,
 राम नामु जपे, सविलो दाउ तिनि पियो ॥२॥
 रस जा रहिबर तुंहिजी रस रजधानी,
 नेणनि वसे थो, सियारामु सुख खानी,
 कनि था मिठा कलोल, बालनि सब्राझा बोल,
 लालन जी दिसीं नितु, लोढ़ तूं लासानी,
 कोकिल कल्याणी, तवहां खे युगल चयो ॥३॥
 गरीबि श्रीखण्डि नितु, सेवा सावधानु रहीं,
 नितु नितु नवां फल, लीला जा लालन लहीं,
 सुख जूं सिमिरिणियूं सोरे, अदब सां ओखूं ओरे,
 प्यारी पिया सां नितु, प्रेम जूं पहेलियूं पहीं ।
 देवनि मनाई, जिये रामु सियो ॥४॥
 अनुराग आनन्द में, मैगसि मगनु आ,

अहिङो न अनोखी कहिंखे, लालन लगनि आ,
 आंसुनि जी धार वहे, नीह जो नशो न लहे,
 कोटि कोटि कल्प ताई, पूर्णु प्रेम पनु आ ।
 दरस तुंहिजे लाइ पाए, लालु लियो ॥५॥

(२०६)

साहिबु अजु सवेल जो, पंहिजे प्रेमियुनि घुरायो ।
 जे आया मीरपुरि राज़ खां, तिनि वेझो विहायो ॥
 प्रीतम प्रसन्नता पुछी, तिनि हियों भरिजी आयो ।
 वारिस हलो वतन ते, असां अर्जु अघायो ॥
 सारो संभाले सिक सां, गुरदुव तुंहिजो गामु ।
 सभु वाटूं तकिनि कोठनि तां, ईदो गोकुल जा घनश्यामु ॥
 पक्षी बि मीरपुरि गाम जा, था तोखे पुकारीनि ।
 जानिब तुंहिजे जस जूं, नितु बोलियूं उचारीनि ॥
 के प्रभाति जो जंडिड़नि ते, गुण कीरति गाईनि ।
 के .दुधु विलोड़े प्रेम सां, वेठियूं आंसूं वहाईनि ॥
 के भरण अचनि जल जा घड़ा, प्रेमियुनि खां त पुछनि ।
 को आयो सनेहो साहिब जा, कद्रहिं था हिति अचनि ॥
 दर ताई डुकंदियूं अचनि, .बुधी बगीअ जो खड़िको ।
 सदा दर्शन चाह लाइ, दिलिड़ी दिए भड़िको ॥
 परवाह नाहें प्रेमियुनि खे, चाहे जगु दिए दड़िको ।
 जिनि खे सनेहु साहिब जो, सो सचु पचु आ धणिको ॥
 कन बि कुरिब भरियनि जा, कथा लाइ कुरिकनि ।

जदहिं .बुधनि अम्बृत बोलिड़ा, तदहिं मांदा सभु मुरिकनि ॥
 केतरनि साईअ बुधाइण लाइ, नयूं गाळ्हियूं यादि कयूं ।
 किनि यादि कया आहिनि गीतड़ा, त साईअ शादि कयूं ॥
 असां जे हेदे अचण जो, जदहिं साहिब .बुधाऊं ।
 छा .बुधायं साहिबां, जेके मिन्थां कयाऊं ॥
 महिर परिवर मालिक मिठा, हली वतनु वसायो ।
 माधुरी मुसिकान सां, हली रुअंदा हसायो ॥
 साहिब तवहां जे कृपा सां, नई बणी दरिबारि ।
 राजन पंहिजो राजिड़ो, हली संभालियो सरिकारि ॥
 दिलिबर पुछियो दरिबारि जो, सभु कमु रासि थियो ।
 सेवकनि चयो बाकी थोरिड़ो, रांझन आहि रहियो ॥
 साहिबनि चयो तवहां सेघ मां, वर्जी कमु लाहियो ।
 तेतरि ब्रटे दीहं हितिड़े, आहे रहण जो रायो ॥
 तदहिं जोड़े हथ जुगति सां, जगताराम चयो ।
 लालन लालूअ हलण जो, हाणे कामिल कुरिबु कयो ॥
 जेतारि श्री दरिबारि जो, कारिजु थिए सभु रासि ।
 तेतरि हर्षनिधि हाकिम हली, लालूअ करियो निवासु ॥
 जगताराम जे भगति जो, दिसी भाविड़ो निरालो ।
 साहिब घणे सनेह सां, मजों सेवक सुवालो ॥
 इहा सलाह साहिब जी, सभ भगतनि मन भाई ।
 थी संगति सरिहाई, दिलिबरु हलंदो देश में ॥

(२१०)

लालूअ में लालन जूं, आहिनि लाहूती लातियूं ।
 बाबल .बुधायूं बचनि खे, ब्रज रस जूं बातियूं ॥
 हिकिड़ी वणे विंदुर वर खे, बियूं बरसाती रातियूं ।
 टियों मन मेलियुनि जो मेलिड़ो, चाथों दिलिबर दरि झातियूं ॥
 पंजो पियारिनि प्रेम रसु, छहों ठारीनि छातियूं ।
 सतों सुख समाज जूं, गुझारितुं गातियूं ॥
 अठों ओरे कयूं अलख वटि, दिलिड़ियूं जे आतियूं ।
 नाओं निर्मल नेह में, गरीबि श्रीखण्डि मातियूं ॥
 साई अ जे सतिसंग जूं, घड़ियूं साहिब सुहातियूं ।
 से रंगिड़े में रातियूं, जेके आयूं शरणि सनेह सां ॥

(२११)

जेके आया शरणि साहिब जे, तिनि दातर द्राणु दिनो ।
 साहिब सभु निवाजिया, कोझो तोड़े किनो ॥
 दिलिबर जे दरिबारि में, आहे गरीबनि गिराकी ।
 जे के निमाणा थिया नीह में, से माणीनि रस झांकी ॥
 जे को सरलु थी सभु कुछु सले, सो साहिब वटि वणें ।
 घणो पापी तीअ घणी कृपा, साई अवगुण कीन गणें ॥
 जिनि खे घणो मोहु हुजे, से बि खुशि थी खानु खणें ।
 खांवंदु खिलाकड़नि खे, टिकाए चाह घणें ॥
 मीरपुरि महिबूब जूं, आहिनि मौजू मन भायूं ।
 पारु न पायूं तिनि जो, तोड़े किरोड़ कल्प गायूं ॥

केई कयड़ियूं कुरिब जूं, उते कोमलु कथाऊं ।
 जे जाहिरु न हुयूं जगत में, सभु लथियूं मथाऊं ॥
 साहिबु संस्कृति थो पड़िहे, जणु गाइनि ऋचाऊं ।
 अलौकिक वाणियूं अबल जूं, सभु सफलु सजायूं ॥
 लोकोत्तर लालन जी, सभु लीला रसीली ।
 जतन सां जानिब जी, कनि कथा कसिकीली ॥
 हिन सिन्धुड़ीअ सरिताज जी, अथमि बानि त लज़ीली ।
 सदा भुज़ा फड़िकीली, दीननि दुख कटण लाइ ॥

(२१२)

लालूअ मां लालन अची, वरी वतनु वसायो ।
 मीरपुरि में मालिक मिठे, सति सुखु सरसायो ॥
 घर घर मां अवाजिड़ो, अजाइबु अचे ।
 भेण वदी कृपा कई, साईअ शेर सचे ॥
 नर नारियुनि जो नीह में, नहुं नहुं पियो नचे ।
 बाबलु आयो ब्रज मां, इऐं चयो बाल बचे ॥
 मीरपुरि जूं भेनिड़ियूं, भितियूं बि अजु खिलनि ।
 पशू पक्षुनि जे मुख मां, वाधायूं थियूं मिलनि ॥
 दिलिबर नई दरिबारि जो, कयो दिलिड़ीअ सां दीदारु ।
 मंगलु कलशु थापनु करे, कयो निविड़ी नमसिकारु ॥
 सतिगुर दिनी आसीसड़ी, जियें बहु गुण बार ।
 साई आयुमि साहिबु आयुमि, आयुमि सिरजणहारु ॥
 बाबलु आयुमि मालिकु आयुमि, आयो अथमि मनठारु ।

गुरु आयो थमि गोबिंद आयो, सतिसंगति सींगारु ॥
 रांझनु आयुमि राणलु आयुमि, आयो कथा कलितारु ।
 खांवन्दु आयुमि खिलिणो आयुमि, आयो शोभ्या जो सरिदारु ॥
 आयुमि आशिकु अल्लाह जो, मुहिबु मिलाइणहारु ।
 प्यालु आयुमि प्रीतम आयुमि, प्रेमियुनि प्राण आधारु ॥
 संवलु आयुमि सोढलु आयुमि, आयो रस जो रचणहारु ।
 जानिब जो जैकारु, गूंजण लगो गाम में ॥

(२१३)

जानिब जे जैकार जी, छाई अजबु धुनी ।
 आया विमाननि देवता, ब्रिया सभु ऋषी मुनी ॥
 जीअ प्राणनि खां प्यारिड़ी, मिठी मीरपुरि दरिबारि ।
 सदा अखिड़ियुनि में वसे, मिठी मीरपुरि दरिबारि ॥
 जंहिजो साई सचो सींगारु आ, मिठी मीरपुरि दरिबारि ।
 सदा दासनि दिलि जो ठारु आ, मिठी मीरपुरि दरिबारि ॥
 जंहि में वेठो कथा कलितारु आ, मिठी मीरपुरि दरिबारि ।
 नितु प्यासनि पालणहारु आ, मिठी मीरपुरि दरिबारि ॥
 किरोड़ चन्द्र चांडाणि आ, मिठी मीरपुरि दरिबारि ।
 जिते मुहिबत जी मांडाणि आ, मिठी मीरपुरि दरिबारि ॥
 भितियुनि मां हरी नाम जूं, धुनिड़ियूं थियनि उचारु ।
 आनन्द जे आंसुनि भिनी, मिठी मीरपुरि दरिबारि ॥
 सभेई जायूं जानिब जे, आहिनि विंदुर वारियूं ।
 सारी सिन्धुड़ीअ में सभागिड़ी, मिठी मीरपुरि दरिबारि ॥

चाउंठि चुमां भित्तिड़ियूं चुमां, चुमां दरियूं ऐं जारा ।
 मूंखे पानारा बि प्यारा लगनि, मिठी मीरपुरि दरिबारि ॥
 अखण्ड नाम जी रटिड़ी, मिठनि सुरनि सांगु ।
 प्रेमी गाईनि लोहु पोदु थी, मिठी मीरपुरि दरिबारि ॥
 थधिड़ा मटिड़ा जल जा, मां .दुधड़ो भरे पियां ।
 ओ मीरपुरि जा मोरिड़ा, तुंहिजो जसिड़ो गाए जियां ॥
 मुंहिजे रांगल राज सिंघासणु, मिठी मीरपुरि दरिबारि ।
 सतिसंग विलासनि सां भरियल, मिठी मीरपुरि दरिबारि ॥
 साहिब वाली विसु जा, जिएमि खिलणा खान ।
 प्रीति प्रतीति सदाचार जा, दिलिबर दिनइ दान ॥
 आहे साकेत जो चोब्रारिड़ो, मिठी मीरपुरि दरिबारि ।
 वज्रे नाम जो नितु नगारिड़ो, मिठी मीरपुरि दरिबारि ॥
 आरती उतारींनि अदब सां, मिठा गीतड़ा गाए ।
 जगि मगि जोति जैकार जी, मिठी मीरपुरि दरिबारि ।
 दरिबारिड़ी दिलिबर जी, रती रस समाज ।
 प्रेमियुनि जे पैचाति में, सूहें सन्त सिरताजु ॥
 बारहनि वरिहियनि जूं बालिकियूं, ब्रटीह उति आयूं ।
 मंगल मनायूं, खीलूं छटींनि खावंद ते ॥

० गीतु ०

बाबल शेर मिठा महिर जो अजु मेंघु वसाई, रुअंदनि खे हसाई ।

करे कुरिब तो करतार अची वतनु वसायो,

भूरल भलायूं भाल करे बिरिदु वधायो ,

अगिते बि साई सेठि नातो नीहुं निबाहीं, सभु गमिड़ा मिटाई ॥

बाल .बुढ़ा प्रेम में अजु खूबु नचनि था,

मतिवाला बणी मौज में रस रंग रचनि था,

उहो प्रेम रंग जो उमंगु वारिस वधाई, शल जियेमि सदाई ॥

साहिब तुंहिजी साहिबी रहे काइमु सदाई,

सारे भूमण्डल खे भगति जो थो बागु बणाई,

तुंहिजो शानु मधुरु मानु कयो साकेत जे साई, ऐं गोबिंदु गुसाई ॥

साईअ मथां देविता अजु गुलिड़ा वसाईनि,

वेद बि विप्ररूप मे जसिड़ो पिया गाईनि,

कलिजुग में सतिजुग जो साहिब निज़ारो पसाई, भाव भगति वधाई ॥

सतिगुर नानक शाह खे अरिदास थियूं करियूं,

साई सचे सतिसंग जूं दिसूं सोनिड़ियूं घड़ियूं,

सचखंड जा सरदार सदा मैगसि मिलाई, असांजा खावंद खिलाई ॥

(२१४)

मंगल मनायो सजनी, मीरपुरि मनठार जा ।

गीतिड़ा गायो सरितियूं, सतिसंगति सींगार जा ॥

.बुधो ब्रोल रसीलिड़ा, रस जे रचण हार जा ।

दिलि खोले दर्शन कयो, वैदियलि बहुगुण बार जा ॥

चरण विहारियूं चित में, गरीबनि गमटार जा ।

मिटायाऊं मन मां, संसा सभु संसार जा ॥

ब्राह्म करे बाबल मिठे, पाठ पड़िहाया प्यार जा ।

के रघुवर सांणु रता रहनि, के नेही नन्द कुमार जा ॥

किनि कथा चरित्र मिठा लगनि, साकेत जे सरिकारि जा ।
 शेषु शारदा न चई सिधनि, गुण सन्तनि जे सरिदार जा ॥
 सारो जसु गाईदुमि जसिड़ा, अबल चन्द्र उदार जा ।
 कहिड़नि पुजनि सां बाबलु मिलियो, थिया थोरा रब सतार जा ॥
 वाणी मिलाए वर सां, दिसो कौतुक श्री करतार जा ।
 सभु अमर गाईनि गुनिड़ा, श्री गुरनि जे गुफितार जा ॥
 सनेहा दियनि स्वामिनि खे, दशरथ जे दिलिदार जा ।
 साइथ में साकेतु घुमें, दिसो रंग रांझन रफितार जा ॥
 जंहि नेणनि में नकशा वसनि, सिय रघुवीर विहार जा ।
 शीलु सनेहु सभ खां सरसु, हिन शोभा सिन्धु सुकुमार जा ॥
 नितु नितु नवां कलोलिड़ा, मुंहिजे रोचल राजकुमार जा ।
 सुखिड़ा दिसां सदाई, सुखदेवलि सुवन सचार जा ॥
 केरु कथनु करे कुरिबिड़ा, ददनि जे दातार जा ।
 मजा जिनि माणियां नितु, वृन्दाविपिन बहार जा ॥
 कुशल मंगल कल्याण थियनि, प्रीतम प्राण आधार जा ।
 जानिब जे जैकार जा, नारा नर नारियूं हणनि ॥

० ० ० ० ० ०